



JULY 13, 2025

AKASHAVANI - DHARWAD

PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>

✚ ಅಂತಾರಾಷ್ಟ್ರೀಯ ಕಾರ್ಮಿಕ ಸಂಸ್ಥೆ ವರದಿ; ಸಾಮಾಜಿಕ ಭದ್ರತಾ ಯೋಜನೆಗಳಡಿ, 90 ಕೋಟಿ ಭಾರತೀಯರು ಸೇರ್ಪಡೆ.

✚ ರೋಜ್‌ಗಾರ್ ಮೇಳ; 10 ವರ್ಷಗಳಲ್ಲಿ, 10 ಲಕ್ಷ ಯುವಜನತೆಗೆ ಉದ್ಯೋಗ ಒದಗಿಸಲು, ಕೇಂದ್ರದ ಗುರಿ.

✚ ಡಿಜಿಟಲ್ ವಹಿವಾಟು; 2 ಲಕ್ಷ ಕೋಟಿ ರೂಪಾಯಿ ಹೆಚ್ಚುವರಿ ಖರ್ಚಿನ ಹಣ, ಉಳಿತಾಯ.

✚ ಹುಬ್ಬಳ್ಳಿ, ಬಳ್ಳಾರಿ ಹಾಗೂ ಬೆಂಗಳೂರಿನ ಔಷಧ ಪ್ರಯೋಗಾಲಯದಲ್ಲಿ, 41 ಔಷಧ ಮಾದರಿಗಳು ಕಳಪೆ ಸಾಬೀತು.

<><><>

ಈಗ ವಾರ್ತೆಗಳ ವಿವರ

<><><>

ಅಂತಾರಾಷ್ಟ್ರೀಯ ಕಾರ್ಮಿಕ ಸಂಸ್ಥೆ - I.L.O.ವರದಿ ಪ್ರಕಾರ, 90 ಕೋಟಿಗೂ ಹೆಚ್ಚು ಭಾರತೀಯ ನಾಗರಿಕರನ್ನು, ಈಗ ಸಾಮಾಜಿಕ ಭದ್ರತಾ ಯೋಜನೆ ಅಡಿ, ತರಲಾಗಿದೆ; ಇದು ಸುದೃಢ, ಸುರಕ್ಷಿತ ಮತ್ತು ಹೆಚ್ಚು ಅಂತರ್ಗತ ಭಾರತವನ್ನು ಪ್ರತಿಬಿಂಬಿಸುತ್ತದೆ ಎಂದು, ಪ್ರಧಾನಮಂತ್ರಿ ನರೇಂದ್ರ ಮೋದಿ, ಹೇಳಿದ್ದಾರೆ. ಹೊಸ ದಿಲ್ಲಿಯಲ್ಲಿ, ವರ್ಕಿಂಗ್ ಮ್ಯಾಥ್ ಮೂಲಕ, ದೇಶದ 47 ವಿವಿಧ ಸ್ಥಳಗಳಲ್ಲಿ ಆಯೋಜಿಸಲಾದ, 16ನೇ ರೋಜ್‌ಗಾರ ಮೇಳಕ್ಕೆ ಚಾಲನೆ ನೀಡಿ, ದೇಶದ 51 ಸಾವಿರ ಯುವ ಜನರಿಗೆ, ನೇಮಕಾತಿ ಆದೇಶ ಪತ್ರ ನೀಡಿ, ಮಾತನಾಡಿದರು.

<><><>

1. ಪ್ರಧಾನಮಂತ್ರಿ ನರೇಂದ್ರ ಮೋದಿ ಧ್ವನಿ 30 ಸೆಕೆಂಡುಗಳು

<><><>

ಕೇಂದ್ರ ಕಾರ್ಮಿಕ ಮತ್ತು ಉದ್ಯೋಗ ಖಾತೆ ರಾಜ್ಯ ಸಚಿವರಾದಶೋಭಾ ಕರಂದ್ಲಾಜೆ ಅವರು ಪಾಲ್ಗೊಂಡಿದ್ದ, ಬೆಂಗಳೂರು ರೋಜ್‌ಗಾರ ಮೇಳದಲ್ಲಿ, ನಿಮ್ಮಾನ್ಸ್ ಕರಣಿಕರಾಗಿ ನೇಮಕಾತಿ ಪತ್ರ ಪಡೆದ, ಸ್ಪೂರ್ತಿ ತಮ್ಮ ಸಂತಸ ಹಂಚಿಕೊಂಡರು.

<><><>

2. ಸ್ಫೂರ್ತಿ ಧ್ವನಿ 14 ಸೆಕೆಂಡುಗಳು

<><><>

16 ನೇ ರೋಜಗಾರ್ ಮೇಳದಲ್ಲಿ, ನೇಮಕಾತಿ ಆದೇಶ ಪಡೆದ, ಎಂ.ಬಿ.ಎ. ಪದವಿಧರ ರವೀಂದ್ರ ಅವರು, ಪ್ರದೇಶ ಸಮಾಚಾರಕ್ಕಾಗಿ ತಮ್ಮ ಸಂತಸ ಹಂಚಿಕೊಂಡಿದ್ದಾರೆ.

<><><>

3. ರವೀಂದ್ರ ಧ್ವನಿ 21 ಸೆಕೆಂಡುಗಳು

<><><>

ರೋಜಗಾರ್ ಮೇಳಗಳ ಮೂಲಕ, 10 ವರ್ಷಗಳಲ್ಲಿ, 10 ಲಕ್ಷ ಯುವಜನತೆಗೆ ಉದ್ಯೋಗ ಒದಗಿಸುವ ಗುರಿಯನ್ನು ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರು ಹೊಂದಿದ್ದಾಗಿ, ಕೇಂದ್ರ ಗ್ರಾಹಕ ವ್ಯವಹಾರಗಳ ಖಾತೆ ಸಚಿವ ಪ್ರಲ್ಹಾದ ಜೋಶಿ ತಿಳಿಸಿದ್ದಾರೆ. ಹುಬ್ಬಳ್ಳಿಯ ಕೇಶವಪುರದಲ್ಲಿ ಆಯೋಜಿಸಿದ್ದ ಉದ್ಯೋಗ ಮೇಳವನ್ನು ಉದ್ಘಾಟಿಸಿ, ವಿವಿಧ ಇಲಾಖೆಗಳು, ಸಚಿವಾಲಯಗಳಿಗೆ ಆಯ್ಕೆಯಾದ ಅಭ್ಯರ್ಥಿಗಳಿಗೆ, ನೇಮಕಾತಿ ಆದೇಶ ವಿತರಿಸಿ ಮಾತನಾಡಿದರು. ಉದ್ಯೋಗಿಗಳ ಭವಿಷ್ಯ ನಿಧಿ ಸಂಸ್ಥೆ - ಇ.ಪಿ.ಎಫ್.ಓ. ಅಡಿ, 23 ಕೋಟಿ 73 ಲಕ್ಷ ಹೊಸ ಅಭ್ಯರ್ಥಿಗಳು, ನೋಂದಣಿ ಮಾಡಿಕೊಂಡಿದ್ದಾರೆ ಎಂದರು.

<><><>

ನೇಮಕಾತಿ ಆದೇಶ ಪಡೆದ ಹೇಮಾವತಿ ಅವರು, ಪ್ರಧಾನಮಂತ್ರಿ ನರೇಂದ್ರ ಮೋದಿ ನೇತೃತ್ವದ ಕೇಂದ್ರ ಸರ್ಕಾರಕ್ಕೆ ಕೃತಜ್ಞತೆ ಸಲ್ಲಿಸಿದರು.

<><><>

4. ಹೇಮಾವತಿ ಧ್ವನಿ 14 ಸೆಕೆಂಡುಗಳು

<><><>

ಭಾರತ ಪ್ರತಿ ವರ್ಷ, ಡಿಜಿಟಲ್ ವಹಿವಾಟಿನ ಮೂಲಕ, 2 ಲಕ್ಷ ಕೋಟಿ ರೂಪಾಯಿ ಹೆಚ್ಚುವರಿ ಖರ್ಚಿನ ಹಣ, ಉಳಿತಾಯವಾಗುತ್ತಿದೆ ಎಂದು, ಬೆಂಗಳೂರು ದಕ್ಷಿಣ ಕ್ಷೇತ್ರದ ಸಂಸದ, ತೇಜಸ್ವಿ ಸೂರ್ಯ ಹೇಳಿದ್ದಾರೆ. ಚಿಕ್ಕಮಗಳೂರಿನ ಎ.ಐ.ಟಿ ಕಾಲೇಜಿನಲ್ಲಿ ಆಯೋಜಿಸಿದ್ದ, ನವ ಭಾರತ ಯುವ ಧ್ವನಿ ಕಾರ್ಯಕ್ರಮದಲ್ಲಿ ಪಾಲ್ಗೊಂಡು, ಮಾತನಾಡಿದರು. ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರ ದೂರದೃಷ್ಟಿತ್ವದ ಫಲವಾಗಿ, ಡಿಜಿಟಲ್ ಇಂಡಿಯಾದ ಮೂಲಕ, ಹಣಕಾಸಿನ ವಹಿವಾಟು ಸುಗಮ ಗೊಳಿಸಲಾಗಿದೆ. ಕೃಷಿ ಬಜೆಟ್ 5 ಪಟ್ಟು ಹೆಚ್ಚಾಗಿದೆ. ದೇಶದ 25 ಕೋಟಿ ರೈತರಿಗೆ ಮಣ್ಣಿನ ಆರೋಗ್ಯ ಕಾರ್ಡ್ ವಿತರಿಸಲಾಗಿದೆ ಎಂದರು. ಪ್ರಧಾನಮಂತ್ರಿ ಬೆಳೆ ವಿಮೆ ಯೋಜನೆ ಅಡಿ, 1 ಲಕ್ಷದ 86 ಸಾವಿರ ಕೋಟಿ ರೂಪಾಯಿ ವಿಮೆ ಹಣವನ್ನು, ರೈತರಿಗೆ ನೀಡಲಾಗಿದೆ ಎಂದು, ಸಂಸದ ತೇಜಸ್ವಿ ಸೂರ್ಯ ನುಡಿದರು.

<><><>

ಈಗ ಪ್ರಕಟಣೆ,
ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..
(1 ನಿ. 4 ಸೆ.)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಆಕಾಶವಾಣಿ ಸುದ್ದಿಗಳಿಗಾಗಿ, ನಮ್ಮ X ಖಾತೆ @airnews_dharwad ಹಾಗೂ

ನಮ್ಮ ಫೇಸ್ಬುಕ್ ಖಾತೆ Airnu Dharwad ಅನುಸರಿಸಿ.

<><><>

ಆಹಾರ ಸುರಕ್ಷತೆ ಮತ್ತು ಔಷಧ ಆಡಳಿತ ಇಲಾಖೆ, ಹುಬ್ಬಳ್ಳಿ, ಬಳ್ಳಾರಿ ಹಾಗೂ ಬೆಂಗಳೂರಿನ ಔಷಧ ಪ್ರಯೋಗಾಲಯದಲ್ಲಿ, ಒಟ್ಟು ಸಾವಿರದ 3 ನೂರಾ 33 ಔಷಧಿ ಮಾದರಿಗಳನ್ನು ವಿಶ್ಲೇಷಣೆಗೆ ಒಳಪಡಿಸಿದೆ. ಆ ಪೈಕಿ, ಸಾವಿರದ ಇನ್ನೂರಾ 92 ಉತ್ತಮ ಗುಣಮಟ್ಟದ್ದಾಗಿದ್ದು, 41 ಔಷಧಿ ಮಾದರಿಗಳು ಕಳಪೆ ಎಂದು, ಪ್ರಕಟಿಸಿದೆ. ಔಷಧಿ ಹಾಗೂ ಕಾಂತಿ ವರ್ಧಕ ಅಧಿನಿಯಮ, 1940ರ ಅಡಿಯ ನಿಯಮಾವಳಿಗಳ ಉಲ್ಲಂಘನೆಗಾಗಿ, 133 ಔಷಧಿ ಪರವಾನಿಗೆಗಳನ್ನು ಅಮಾನತ್ತಿನಲ್ಲಿಟ್ಟು, ಒಟ್ಟು 20 ಔಷಧಿ ಪರವಾನಿಗೆಗಳನ್ನು ರದ್ದು ಪಡಿಸಲಾಗಿದೆ ಎಂದು, ಆಹಾರ ಸುರಕ್ಷತೆ ಮತ್ತು ಔಷಧಿ ಆಡಳಿತ ಇಲಾಖೆ ಆಯುಕ್ತರು ತಿಳಿಸಿದ್ದಾರೆ. 87 ಪ್ರಕರಣಗಳನ್ನು ದಾಖಲಿಸಿ, 40 ಲಕ್ಷ 48 ಸಾವಿರದ 436 ರೂಪಾಯಿ ಮೌಲ್ಯದ, ಕಳಪೆ ಔಷಧಿಗಳನ್ನು, ಮಾರುಕಟ್ಟೆಯಿಂದ ಹಿಂಪಡೆದು ಇಲಾಖೆ ಜಪ್ತಿ ಮಾಡಿದೆ.

<><><>

ರಾಜ್ಯ ಸರ್ಕಾರ ಬಸವಣ್ಣನವರನ್ನು 'ಕರ್ನಾಟಕದ ಸಾಂಸ್ಕೃತಿಕ ನಾಯಕ' ಎಂದು ಘೋಷಿಸಿ, ಒಂದು ವರ್ಷ ಪೂರ್ಣಗೊಳ್ಳುತ್ತಿದೆ; ಲಿಂಗಾಯತ ಮಠಾಧಿಪತಿಗಳ ಒಕ್ಕೂಟ, ಸೆಪ್ಟೆಂಬರ್ 1 ರಿಂದ ಅಕ್ಟೋಬರ್ 1ರ ವರೆಗೆ, ಒಂದು ತಿಂಗಳು, ರಾಜ್ಯದ ಪ್ರತಿಯೊಂದು ಜಿಲ್ಲೆಯಲ್ಲೂ, 'ಬಸವ ಸಂಸ್ಕೃತಿ ಅಭಿಯಾನ' ನಡೆಸಲಿದೆ ಎಂದು, ಸಚಿವ ಎಂ.ಬಿ.ಪಾಟೀಲ ತಿಳಿಸಿದ್ದಾರೆ. ಭಾಲ್ಕಿ ಹಿರೇಮಠದ ಶ್ರೀ ಬಸವಲಿಂಗ ಪಟ್ಟದೇವರು ನೇತೃತ್ವದ, ಮಠಾಧೀಶರ ತಂಡ ತಮ್ಮೊಡನೆ ಚರ್ಚಿಸಿ, ಈ ನಿರ್ಧಾರ ಕೈಗೊಂಡಿದೆ ಎಂದು, ಅವರು ಎಕ್ಸ್ ಮಾಧ್ಯಮದಲ್ಲಿ ಪ್ರಕಟಿಸಿದ್ದಾರೆ. ಬಸವಣ್ಣನವರ ಜನ್ಮದಿನದ ಬಸವನ ಬಾಗೇವಾಡಿಯಲ್ಲಿ, ಸೆಪ್ಟೆಂಬರ್ 1 ರಂದು ಚಾಲನೆ ನೀಡಲಾಗುವುದು, ಎಂದಿದ್ದಾರೆ.

<><><>

ಧಾರ್ಮಿಕತೆ, ಆಧ್ಯಾತ್ಮಿಕ ಮೌಲ್ಯಗಳೊಂದಿಗೆ, ದೇಶಭಕ್ತಿ, ಸಮಾಜ ಪ್ರೇಮ, ಪರಿಸರ ಪ್ರಜ್ಞೆ ಬೆಳೆಸುತ್ತಾ, ಮದ್ದು ರಹಿತ ಆರೋಗ್ಯದತ್ತ, ಹೆಜ್ಜೆಯನ್ನು, ಶ್ರೀ ಗುರು ಬಸವ ಮಹಾಮನೆ ಇರಿಸುತ್ತ ಬಂದಿದ್ದು, ಶ್ಲಾಘನೀಯ ಎಂದು, ಕೇಂದ್ರ ನವ ಹಾಗೂ ನವೀಕರಿಸಬಹುದಾದ, ಇಂಧನಗಳ ಖಾತೆ ಸಚಿವ ಪ್ರಲ್ಹಾದ ಜೋಶಿ, ಸಂತಸ ವ್ಯಕ್ತ ಪಡಿಸಿದ್ದಾರೆ. ಧಾರವಾಡದ ಮನಗುಂಡಿಯ, ಚನ್ನಯ್ಯಗಿರಿಯ ಶ್ರೀ ಗುರು ಬಸವ ಮಹಾಮನೆಯ 20ನೇ ವಾರ್ಷಿಕೋತ್ಸವ ಸಂದರ್ಭದಲ್ಲಿ, ಸಚಿವರು, ವಚನ ಹೃದಯ ಗ್ರಂಥ ಬಿಡುಗಡೆ ಗೊಳಿಸಿ, ಧಾರವಾಡ ಹಾಗೂ ಕಲಬುರಗಿ ಆಕಾಶವಾಣಿ ಕೇಂದ್ರದ, ಬಹುಶ್ರುತ, 'ನಿಸರ್ಗ ಜ್ಞಾನಾಮೃತ' ಕಾರ್ಯಕ್ರಮದ, ಬಹುಮಾನ ವಿಜೇತರನ್ನು ಅಭಿನಂದಿಸಿ, ಮಾತನಾಡಿದರು. ಶ್ರೀ ಬಸವಾನಂದ ಸ್ವಾಮೀಜಿ, ಸಾವಯವ ಗೊಬ್ಬರ ಘಟಕ, ಮಳೆ ನೀರು ಸಂಗ್ರಹದ ಮೂಲಕ, ಪ್ರಾಕೃತಿಕ ಸಂಪನ್ಮೂಲಗಳನ್ನು ಹಿತಮಿತವಾಗಿ ಬಳಸುವ ಕುರಿತು, ಜಾಗೃತಿ ಮೂಡಿಸುತ್ತಿರುವುದು ಮಾದರಿ ಎಂದರು. ವಿವಿಧ ಮಠಾಧೀಶರು, ಗಣ್ಯರು ಕಾರ್ಯಕ್ರಮದಲ್ಲಿ ಪಾಲ್ಗೊಂಡು, ರಕ್ತದಾನ ಮಾಡಿದರು.

<><><>

ಪುಣೆಯ ಬಾಲಗಂಧರ್ವ ರಸಿಕ ಮಂಡಳಿಯ, ಪ್ರತಿಷ್ಠಿತ ಕೊಹಿನೂರ ಗಂಧರ್ವ ಪ್ರಶಸ್ತಿಗೆ, ಧಾರವಾಡದ ಖ್ಯಾತ ಹಿಂದೂಸ್ಥಾನಿ ಶಾಸ್ತ್ರೀಯ ಸಂಗೀತ ಗಾಯಕ, ಪಂಡಿತ ಕೈವಲ್ಯಕುಮಾರ ಗುರುವ ಆಯ್ಕೆಯಾಗಿದ್ದಾರೆ. ಪುಣೆಯ ಮರಾಠಿ ಗಾಯಕ, ರಂಗ ನಟ ಗಂಧರ್ವರ ಸ್ಮರಣೆಯಲ್ಲಿ 50 ವರ್ಷಗಳಿಂದ ಪ್ರಶಸ್ತಿ ನೀಡಲಾಗುತ್ತಿದೆ. ಇದೇ ಮೊದಲ ಬಾರಿಗೆ ಮಹಾರಾಷ್ಟ್ರದ ಹೊರಗಿನ ಕಲಾವಿದರಿಗೆ ಪ್ರಶಸ್ತಿ ಘೋಷಿಸಲಾಗಿದೆ. ಪ್ರಶಸ್ತಿಯು 1 ಲಕ್ಷ II ಸಾವಿರದ III ರೂಪಾಯಿ ನಗದು ಹಾಗೂ ಸ್ಮರಣಿಕೆ ಒಳಗೊಂಡಿದೆ.

<><><>

ಮಂಡ್ಯ ಜಿಲ್ಲೆ, ನಾಗಮಂಗಲ ತಾಲೂಕು, ಕಸಬಾ ಹೋಬಳಿಯ, ಕಾಚೇನಹಳ್ಳಿ-ಅಂಕುಶಾಪುರ ಗ್ರಾಮದಲ್ಲಿ, ಅರಣ್ಯ ಇಲಾಖೆ, ಸ್ಥಳೀಯ ಸಂಘ-ಸಂಸ್ಥೆಗಳ ಸಹಯೋಗದಲ್ಲಿ, ಇಂದು ಬೆಳಿಗ್ಗೆ 9.30 ಕ್ಕೆ, ಏಕ್ ಪೇಡ್ ಮಾ ಕೇ ನಾಮ್ ಅಭಿಯಾನದಡಿ, ಸಹಸ್ರ ಗಿಡ ನೆಡುವ ಅಭಿಯಾನಕ್ಕೆ ಚಾಲನೆ ನೀಡಲಿದೆ. ಮುಖ್ಯ ಅಧಿತಿಯಾಗಿ, ರಾಜ್ಯ ಉಚ್ಚ ನ್ಯಾಯಾಲಯದ ನ್ಯಾಯಮೂರ್ತಿಗಳಾದ ಎಸ್. ಜಿ.ಪಂಡಿತ, ಬಿ.ಎಂ. ಶ್ಯಾಮಪ್ರಸಾದ, ಎಸ್.ರಾಜಯ್ಯ, ಟಿ.ಎಂ.ನದಾಫ್, ಉಪ ಲೋಕಾಯುಕ್ತರುಗಳಾದ ಕೆ.ಎನ್. ಫಣೀಂದ್ರ, ಬಿ.ವೀರಪ್ಪ, ಪ್ರಧಾನ ಮುಖ್ಯ ಅರಣ್ಯ ಸಂರಕ್ಷಣಾಧಿಕಾರಿ ಮೀನಾಕ್ಷಿ ನೇಗಿ, ಪಾಲ್ಗೊಳ್ಳಲಿದ್ದಾರೆ. ಪಶ್ಚಿಮಘಟ್ಟ ಸಂರಕ್ಷಣಾ ಪಡೆ ಅಧ್ಯಕ್ಷ ಮಹಮದ್ ತಬ್ರೇಜ್ ಆಲಂ ಶರೀಫ್ ಹಾಗೂ ರಾಜ್ಯ ಔ 'ಧಿ, ಗಿಡಮೂಲಿಕೆ ಪ್ರಾಧಿಕಾರದ ಅಧ್ಯಕ್ಷ ಎಂ.ಜೆ. ಪ್ರಭು ಭಾಗವಹಿಸಲಿದ್ದಾರೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

- ✚ ಅಂತಾರಾಷ್ಟ್ರೀಯ ಕಾರ್ಮಿಕ ಸಂಸ್ಥೆ ವರದಿ: ಸಾಮಾಜಿಕ ಭದ್ರತಾ ಯೋಜನೆಗಳಡಿ, 90 ಕೋಟಿ ಭಾರತೀಯರು ಸೇರ್ಪಡೆ.
- ✚ ರೋಚ್‌ಗಾರ್ ಮೇಳ: 10 ವರ್ಷಗಳಲ್ಲಿ, 10 ಲಕ್ಷ ಯುವಜನತೆಗೆ ಉದ್ಯೋಗ ಒದಗಿಸಲು, ಕೇಂದ್ರದ ಗುರಿ.
- ✚ ಡಿಜಿಟಲ್ ವಹಿವಾಟು: 2 ಲಕ್ಷ ಕೋಟಿ ರೂಪಾಯಿ ಹೆಚ್ಚುವರಿ ಖರ್ಚಿನ ಹಣ, ಉಳಿತಾಯ.
- ✚ ಹುಬ್ಬಳ್ಳಿ, ಬಳ್ಳಾರಿ ಹಾಗೂ ಬೆಂಗಳೂರಿನ ಔಷಧ ಪ್ರಯೋಗಾಲಯದಲ್ಲಿ, 41 ಔಷಧ ಮಾದರಿಗಳು ಕಳಪೆ ಸಾಬೀತು.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>